

**Fit-Tribunal Industrijali**

**Deċiżjoni Preliminari numru 2828**

**Illum 02 ta' Ġunju, 2022**

Każ Nru: 4041/JD

Fil-Kwistjoni tax-Xogħol

bejn

Pau Poveda Pintor

u

Govinda Yoga Ltd (C85338)

*dwar: tkeċċija mill-impjeg allegata li hi ingusta*

**Chairman: Is-Sur Joseph Delia BA(Hons)(Econ), FIPD**

It-Tribunal,

Ra t-tliet eċċezzjonijiet tas-socjetà intimata, li waslu għand it-Tribunal nhar it-13 ta' April 2022.

L-ewwel eċċezzjoni hija *in linea preliminari*.

Din tgħid illi l-proċedura intavolata mir-rikorrenti hija nulla hekk kif ir-riferta ma saritx skont l-artiklu 75 (3) tal-Kap 452 tal-Liġijiet ta' Malta peress illi r-rikorrent ma pprezentax dikjarazzjoni tal-fatti tal-kawża.

It-Tribunal kien irċieva r-rikors tar-rikorrent li fih immotiva f'żewġ sentenzi x'għiegħlu jiftaħ il-kwistjoni tax-xogħol.

It-Tribunal fehem is-sustanza tal-kwistjoni.

Huwa minnu li jekk tiegħu l-artikolazzjoni tal-artiklu 75 imsemmi aktar 'il fuq *ad litteram* id-dikjarazzjoni tal-każ għandha tkun ipprezentata separatament mir-rikors.

Fil-każ odjern, dan ifisser illi ż-żewġ sentenzi li jfissru għaliex infetħet il-kwistjoni għandhom ikunu pprezentati fuq dokument separat mir-rikors.

Għat-Tribunal dan huwa tfettiq. L-iskop tat-Tribunal huwa dak ipprovdut fl-artiklu 78(3) tal-istess Kap 452 u cioè illi, “jieħu ħsieb jiżgura li l-ġustizzja ssir ... u ... t-Tribunal għandu jasal għall-konkluzjonijiet tiegħu fuq kull haġa b’dak il-mod illi jidhirlu xieraq.”

Ċertament it-Tribunal mhux se juża n-nuqqas skrupoluż ta’ proċedura liema nuqqas ma jbiddux in-natura tal-kwistjoni, biex iwaqqa’ t-talba tar-rikorrent lit-Tribunal biex jagħmel ġustizzja.

Għalhekk it-Tribunal ma jilqax l-eċċezzjoni preliminari tas-soċjetà konvenuta u għaldaqstant jordna s-smiġħ tal-kwistjoni tax-xogħol odjerna.

Rigward iż-żewġ eċċezzjonijiet l-oħra, dawn jikkonsistu fl-asserzjoni tas-soċjetà li t-tkeċċija tar-rikorrent mill-impjeg magħha saret għal raġuni valida u ġusta, u kwindi skont il-liġi, u li l-allegazzjonijiet tar-rikorrent huma frivoli u vessatorji.

Daż-żewġ eċċezzjonijiet jikkonsistu fir-respingiment tas-soċjetà għall-allegazzjonijiet tar-rikorrent, liema eċċezzjonijiet ikunu kkunsidrati intrinsikament fl-andament tas-smiġħ mit-Tribunal tal-kwistjoni odjerna tax-xogħol, liema smiġħ se jipprovi l-faċilitajiet li normalment jagħti t-Tribunal biex il-konvenuta tipprova tiġġustifika d-deċiżjoni tat-terminazzjoni tal-impjeg tar-rikorrent minn magħha.

(iffirmat)

Joseph Delia  
Chairman